

KONSUMATUR

# Se tikri vettura waqt btala?

Is-sajf maghna u hafna jahsbu biex imoru xi btala 'l bogħod minn xtutna. Hafna jagħżlu li jsiefru b'mod individwali għal diversi raġunijiet. Għalhekk li wiehed jikri vettura u jsuq barra minn Malta, qegħda kulma tmur issir aktar popolari mal-Maltin. Dan l-artiklu jipprovi għarfien dwar x'għandek tagħmel qabel u waqt li tiritorna l-vettura tal-kiri.

L-ewwel deċiżjoni importanti li bhala konsumaturi rridu nagħmlu hija jekk hux se nikru vettura mingħand il-kumpanija direttament jew inkella hux se nużaw is-servizz ta' xi pjattaforma. M'hemm xejn hażin li wiehed jikri vettura minn fuq pjattaforma, imma tajeb li wiehed ikun jaf li jeżistu d-differenzi.

Meta tibbukkja vettura min fuq pjattaforma, anki jekk inti xtrajt il-polza tal-assigurazzjoni xorta waħda tkun trid thalli ammont sostanzjali bhala depożitu. L-ammont ta' depożitu mitlub normalment ikun bejn elf u elfejn u hames mitt ewro, jiddependi fuq id-daqs tal-vettura. Dan ifisser li jekk ikun hemm xi tip ta' incident fejn il-vettura mikrija ssufri danni, inti tkun trid thallas d-danni skont it-termini u l-kundizzjonijiet li tkun iffirmajt qabel ma hadt pussess tal-vettura. L-ammont miżmum għad-danni m'għandux jaqbeż l-aċċess indikat fil-kuntratt.

F'każ li tikri l-vettura direttament mal-kumpanija u tiehu l-polza tal-assigurazzjoni li toffrilek l-kumpanija, normalment ikollok tliet għażliet fosthom li tagħżel polza li tkoprik għal kull eventwalità u ma jkollokx il-bżonn thalli l-ebda ammont bhala depożitu. Din l-għażla tkun l-aktar waħda għolja imma ovvjament toffri serhan ta' mohħ jekk il-vettura tkun użata skont it-termini u kundizzjonijiet tal-kuntratt kif ukoll skont il-liġijiet tal-pajjiż.

Hafna drabi l-kumpanija minn fejn tikri l-vettura titolbok ammont ta' madwar mitejn ewro li dan ikun jista' jintuza f'każ li inti taqla multa waqt li tkun qed tuża l-vettura. Importanti li wiehed iżomm f'mohħu li l-injoranza tal-liġi mhix skuża; u allura jekk pereżempju tkun dhalet f'zona ristretta għat-traffiku u qlajt kontravvenzjoni m'hemm l-ebda skuża li ma kontx taf xi tiffisser it-tali tabella.

Meta inti tkun ibbukkajt minn



Li wiehed jikri vettura u jsuq barra minn Malta, qegħda kulma tmur issir aktar popolari mal-Maltin

pjattaforma u tixri l-assigurazzjoni minn fuq l-istess pjattaforma, inti tkun kopert skont ma jkun hemm indikat fil-kuntratt. F'każ li jkun hemm xi dannu jew hsara fuq il-vettura, l-kumpanija minn fejn tkun mikrija l-karozza tiġbed parti mill-ammont jew l-ammont kollu li l-kumpanija tkun irriservat minn fuq il-karta tal-kreditu tiegħek skont id-dannu li tkun għamilt lill-vettura. L-ammont li inti tkun hallast għalih skont it-termini u kundizzjonijiet tal-kumpanija tkun tista' tirkuprah aktar tard mill-kumpanija tal-assigurazzjoni li dik l-pjattaforma partikolari tkun affiljata magħha.

## Aqra sew il-kuntratt

Meta tikri vettura huwa essenzjali li tinforma lill-kumpanija jekk inti hux bi hsiebek taqsm xi fruntiera bil-vettura, dan għaliex ċertu kumpaniji ma jaċċettawx li inti tivvjaġġa bil-karozza f'pajjiż iehor. Għaldaqstant, huwa importanti li tinforma lill-kumpanija fejn se ssuq il-vettura biex jekk jinqala' xi haġa waqt il-vjaġġ inti tkun dejjem kopert.

Haġa oħra li għandek tikkunsidra hija l-polza tal-fjuwil; jekk tikrix il-vettura b'tank mimli u tiritornaha mimlija jew inkella jekk thallasx għal tank mimli u tiritornaha lura vojta. Il-verità hija li għalkemm l-aħhar għażla m'għandekx hsibijiet relatati mal-fjuwil, jekk ma tehlx il-fjuwil kollu inti xorta waħda tkun hallast għal dak il-fjuwil li ma użajt u jista' jkun li tkun hallast għall-fjuwil b'rata oghla.

Qabel tiġbor il-vettura għandek qabel xejn taqra sew il-kuntratt li inti tkun se tiffirma. Dejjem zomm f'mohħok li dak huwa l-kuntratt li

inti trid tosserva jekk jiġri xi haġa waqt il-kirja.

La darba tkun qrajt u ffirmajt il-kuntratt, mar-rappreżentant tal-kumpanija spezzjona sew il-vettura. Jekk tara xi daqqa jew girfa kun ċert li tkun immarkata fuq id-dokument li r-rappreżentant ikollu. Iċċekkja wkoll il-livell ta' fjuwil li l-vettura għandha kif ukoll il-kilometraġġ. Jista' jkun li għalkemm tibbukkja l-vettura mimlija fil-verità din tkun nofsa mimlija.

Riġward il-kilometraġġ, hawn xi kumpaniji li jgħegħluk thallas jekk taqbeż l-ammont ta' kilometri stipulat fil-kuntratt u allura f'dan il-każ huwa importanti li l-ammont eżatt jitnizzel fuq l-istess dokument.

Ara wkoll li l-vettura hija

magħmmra bl-apparat neċessarju f'każ li l-vettura tiegħf waqt li tkun qiegħed issuq. Dejjem hu ritratti qabel ma titlaq bil-vettura bhala evidenza tal-kundizzjoni tal-vettura.

Jekk jiġri xi haġa lill-vettura waqt il-btala inti għandek tinforma immedjatement lill-kumpanija minn fejn tkun krejt il-vettura. M'għandek qatt issewvi l-vettura jekk mhux bil-kunsens tal-kumpanija. F'każ li niżillek it-tyre, inti tista' ssewvi u tibqa' għaddej bil-vjaġġ tiegħek. Jekk tkun involut f'incident dejjem għandek timxi skont l-istruzzjonijiet tal-kumpanija.

Preferibbilment tiritorna l-vettura tiegħek fil-hin meta l-uffiċċju



**Roderick Aquilina**  
Rappreżentant ECC Malta

tal-kumpanija jkun miftuħ. Dan għaliex ir-rappreżentant ikun jista' jiġi u jara l-vettura u jekk ma jkun hemm l-ebda hsara, jiffirma fuq id-dokument biex l-ammont li jkollok marbut jinhall. Normalment dan jerga jkun disponnibli wara 48 siegħa.

F'każ li inti tiehu l-vettura meta l-uffiċċju jkun magħluq, kun ċert li thalli l-vettura fil-post indikat u skont l-istruzzjonijiet li jagħtik ir-rappreżentant tal-kumpanija. Importanti wkoll li terga' tiehu ritratti tal-vettura bhala prova li l-vettura ritornajtha fl-istess stat li rċievejtha.

Għal aktar informazzjoni jew assistenza tista' tagħmel kuntatt maċ-Ċentru tal-Konsumatur ta' Malta billi ċċempel fuq 21 221901 jew tibgħat email fuq [ecc.malta@mccaa.org.mt](mailto:ecc.malta@mccaa.org.mt).

**net MEDIA**

# TEKNIKU

Full-Time u Part-Time

Ibġha CV tiegħek illum!

[hr@netmedia.com.mt](mailto:hr@netmedia.com.mt)  
Sa nhar il-Hadd 30 ta' Lulju, 2024

“L-ewwel deċiżjoni importanti li bhala konsumaturi rridu nagħmlu hija jekk hux se nikru vettura mingħand il-kumpanija direttament jew inkella hux se nużaw is-servizz ta' xi pjattaforma